



# बाल मोदिनी

## अहो, प्रशंसायाम् अरुचिः !!

◆ (सं) श्रीधरदत्त फडके

अहल्याबायीहोल्कर दानशीला परोप-  
कारिणी च । तस्याः शासनकाले प्रजाः  
सन्तुष्टाः आसन् । प्रजाः पुत्रवत् पालयति स्म  
सा ।

कदाचित् तस्याः राज्ये स्थिताः विद्वांसः  
कवयः सम्भूय एकं महाकाव्यं रचितवन्तः,  
यत्र च राज्ञ्याः भूरिप्रशंसा कृता आसीत् ।  
विदुषां चिन्तनम् आसीत् यत् एतस्य श्रवणात्  
सन्तुष्टा राज्ञी अस्मभ्यं सर्वेभ्यः प्रभूतं धनं  
दद्यात् इति ।

एकदा ते राजास्थानं गत्वा राज्ञ्याः पुरतः  
काव्यस्य कांश्चन श्लोकान् पठितवन्तः ।  
वस्तुतः ते श्लोकाः उत्कृष्टाः एव आसन्,  
काव्यगुणैः विभूषिताश्च आसन् । अतः  
आस्थानस्थाः विद्वांसः साधुवादम् उक्तवन्तः । सभा-  
सदश्च करताडनेन हर्षं प्रकटितवन्तः ।

किन्तु राज्ञ्याः मुखे हर्षचिह्नं किमपि न दृष्टम् ।  
तस्याः मुखं गम्भीरम् आसीत् । क्षणं विरम्य सा  
अवदत् - “पण्डितवर्याः । भवतां कवितारचना-  
सामर्थ्यम् अपूर्वम् एव । तद्विषये अहं नितरां सन्तुष्टा  
अस्मि । किन्तु काव्यरचनायै यत् वस्तु स्वीकृतं तत्र  
अस्ति मम असन्तोषः । अहं तु काचित् सामान्या स्त्री  
। योग्येन क्रमेण प्रजानां पालनं मम धर्मः । स च धर्मः  
मया पाल्यते । एतदतिरिच्य न किमपि वैशिष्ट्यम्  
अस्ति मयि । एतादृश्याः मम प्रशंसया किम् ? यदि  
भवन्तः भगवतः गुणान् स्तुवन्तः काव्यं रचितवन्तः  
स्युः तर्हि सा कृतिः अमरा अभविष्यत् । तस्याः



पठनात् प्रजासु भगवद्भक्तिः प्रवृद्धा अभविष्यत् ।  
प्रजाभिः पुण्यं प्राप्तम् अभविष्यत् । भवतां प्रयत्नः च  
सार्थकः अभविष्यत् ।”

पण्डिताः प्रतिवचनं किमपि अवदन्तः शिरः  
अवनमय्य स्थितवन्तः । राज्ञी प्रधानमन्त्रिणम् उद्दिश्य  
अवदत् - “एतेभ्यः कविभ्यः यथोचितम् उपायनं  
दीयताम् । एतेषां परिश्रमः पुरस्कारणीयः एव मया ।”

प्रधानमन्त्री सर्वेभ्यः पण्डितेभ्यः सुवर्णमुद्राः  
अयच्छत् । ततः राज्ञी आज्ञापितवती - “काव्यग्रन्थः  
क्षिप्यताम् ।”

राज्ञ्याः एतम् आदेशं श्रुत्वा सभासदः सर्वे  
आश्चर्येण स्तब्धाः । प्रशंसायां तस्याः अरुचिं दृष्ट्वा ते  
तां मनसा अभिनन्दितवन्तः ।

